



Tað verður ein av tungvektarunum í norsku oljuvinnuni, West Hercules, sum fer at bora báðar brunnarnar í Føroyum komandi ár

# Tungvektarin West Hercules skal finna føroysku oljuna

Jan Müller

17.12.2013 - 16:54

[Oljan.fo](http://Oljan.fo)

Tað verður ein av tungvektarunum í norsku oljuvinnuni, boripallurin West Hercules, sum skal bora 2 brunnar í Føroyum komandi ár, og sum tí møguliga verður pallurin, ið finnur fyrstu føroysku oljuna og gassið - í lönandi nøgdum.

Norskir miðlar hava í eina tíð gitt, at West Hercules, sum annars hevur verið rættiliga virkin og ein av pionerunum í Barentshavinum, fer til Føroya komandi ár.

Rúni M. Hansen, føroyski stjórin hjá Statoil, váttaar, at flestu viðurskiftini nú eru komin upp á pláss viðvíkjandi pallinum, sum væntandi kemur til Føroya í apríl mánaði komandi ár.

Fyrst verður borað á Brugduni II leiðini, har borað eisini varð síðsta ár, og síðani verður farið beina leið á Súlan/Stelkur leitimiðið. Hesin seinni brunnurin verður boraður einans 2-3 fjórðingar frá bretska markinum. Væntandi verður pallurin á føroyskum øki í umleið hált ár. Hetta veldst so sjálvandi eisini um úrslitið av boringunum.

Sum skilst leggur Statoil annars seinastu hond á teir ymsu sáttmálarnar, ið eru tengdir at hesi risastóru boriverkætlanini, ta størstu íløguni í Føroya søgu.

Tøl uppá 1,5 mia. kr. hava verið nevnd í sambandi við boriverkætlanina, sum eisini fer at leggja nógvar milliúnir eftir seg í føroyska samfelagnum.

Boripallurin West Hercules telist millum tungvektararnar í norsku oljuvinnuni. Hann er sera væl útgjærdur til at bora í økjum sum tí føroyska og telist eisini millum teir dýrastu pallarnar av hesum slagnum.

Statoil er fyrstøðufelag í báðum brunnunum. Í fyrra brunninum eru hesi feløgini: Statoil, ExxonMobil og Atlantic Petroleum. Í tí seinna eru: Statoil, OMV og DONG. Við øðrum orðum eru øll oljufeløgini, sum hava leitiroyvi í Føroyum, við til at bora brunnar í 2014.

